

EDDŌBOKŁŌK KO RELŁAP

Kōļar ko Remeram

"Etke Jemādwōj Ilañ ejjab kōmḡman bwe ainikien ko relłap ren jako?" Charlotte ekar kajjitōk.

Jān Heather Sullivan

(Pedped ioon juon bwebwenato emool)

Bwebwenato in ekar kōmḡman ilo USA.

Charlotte ekar dike ainikien ko relłap! Liin ekar jab kōḡnaan wāween eo ainikien ko raar jañ ilo lōjiliñin ak kar epañijñij ilo bōran. Jekdōḡn ñe ekar jeļā ekar ejjeļok jorrāān ñane, liin ekar eñjake kankan ñe waan ettōr ko rej kōjañ neer, jarlepju ko rej ekkelok, ak tūramḡ ko rej bokkoļok.

Im Charlotte ekar *lukkuun* jab kōḡnaan bojuļae ko! Baamle eo an raar kajjieoñ elōñ men ko ñan kaenōmḡman e ke ekar wōr ainikien ko reļaa. Jemān ekar wiaik kein pinej lōjiliñi ko rein juon ñan jipañ pinej ainikien eo. Ke ekar wōr jourur, Jinen ekōn atbakwojļok ñan ippān iumḡwin kōḡ ko. Charlotte ekar barāinwōt jar kōn jipañ ñan jab mijak.

Aolepān men kein raar jipañ. Bōtaab ainikien ko relłap rekab de kōmḡman an eñjake leļñōñ.

"Kōmij etal ñan juon iien kaloojoj bojuļae ilo baak eo buñniin," Jinen ekar jiroñ Charlotte. "Kwoj kōḡnaan ke itok?"

Charlotte ekar kōmmeñ. "Bōtaab bojuļae ko rekanooj in peran."

"Kiiō ke kwo rūttoļok, bojuļae ko remaroñ in ļapļok aer kalimomo ñan alooji," Jinen ekar ba. "Aolep ro ḡōttamḡ renaaj pād ijōñ. Kōmij maroñ bōktok kein pinej lōjiliñi ko rein juon amḡ. Kwoj ļōmḡnak kwomaroñ ke kajjieoñ?"

Charlotte ekar bōk kūtuōn. "EMḡMAN. Ij ļōmḡnak inaa kajjieoñ."

Iien kaloojoj bojuļae ko ilo baak eo ekar emḡman jinoin. Charlotte im ro ḡōttan raar ettōr ion ujoj eo, kōjjebari kapije ko im ikkure ikkure ko. Ejjab to mejatoto eo ekar jino marok. Charlotte ekar jijet laļļok im kōḡnak pinjen lōjiliñi ko an ke ekar lale ilo ikūmḡkūm mejatoto eo.

BOOM! BOOM! CRACK!

Menono eo an Charlotte emōkajļok an emenono, im ubōn ekar eñjake an kankan. Liin ekar kelōñļok im kar kajjieoñ ko jān ainikein eļaa eo ilo aolepān peļaaikin.

Jinen ekar etal ļokan Charlotte im kar kotak lōñļok e. Erro kar jijet laļļok, im jinen ekar atbakwōj e. Dān in kōmḡjaalal ekar wōtļok jān turin mejān Charlotte.

"Joļok aō bōd bwe ekar kamijak eok," Jinen ekar ba. "Ña e kiiō ijin. Jen kalimjōk kōļar ko bwe kwon jab kile ainikien eo ekanoj ļap. Ta eo kwoj loe kōn māj ko mejamḡ?"

Charlotte ekar kōmḡmane juon bōk kūtuwōn eļap. "Ij lo gold, im būrōrō, im maroro."

"Kiiō kōjberbal bōtūmḡ," Jinen ekar ba. "Ta eo kwoj āt bwin?"

"Imaroñ āt bwin baat im ujoj," Charlotte ekar ba. "Im popcorn!"

"Bar ta men ko (sense) jet kwoj maroñ kōjberbali kiiō?"

Charlotte ekar kiil māj ko mejān. "Ij maroñ eñjake er. Ke bojuļae ko raar bokkoļok, ij maroñ eñjake an udiddid ilo ubō."

"Kwoj maroñ ke nemak jabdewōt?" Mḡama eaar kajjitōk.

Charlotte āktuweļok loon. "Ij jab maroñ nemak bojuļae ko." Liin ekar ettōñ.

Aolepān men kein raar kōmḡman an Charlotte kajjōt. *Ekōjkan an armej ro kōmḡmani kōļar ko rooktak jān doon?* Ilin ekar ļōmḡnak. *Etke bojuļae ko rej bokkoļok? Ekōjkan aer kōmḡmani jekjek ko rooktak jān doon?* Bojuļae ko rejjab kanoj kamijak kiiō.

"Mḡama, bojuļae ko rekabwilōñlōñ!" Charlotte ekar ba.

Ke jinen ekar kōkōjoojoj Charlotte ilo jikin an kiki boñōn eo, Charlotte ekar kajjitōk, "Etke Jemādwōj Ilañ ejjab uwaaki jar ko aō ñe ij kajjitōk Ippān ñan kōmḡman bwe ainikien ko relłap ren jako?"

Jinen ekar ļōmḡnak ilo jidik iien. "Jemādwōj Ilañ ejjab aolep iien bōkļok men rekamijak," ekar ba. "Bōtaab jet iien E ej jipañ kōj kalimjōk men ko ilo juon wāween eoktak ak ej letok ñan kōj armej ro me rej jipañ kaenōmḡman kōj."

"Āinwōt An kar jipañ eō boñniin!" Charlotte ekar ba.

"Ejimwe!" Mḡama ekar ettōñ dikdik. "Kwar etal ñan iien kaloojoj bojuļae eo jekdōḡn ñe kwar leļñōñ. Innām Jemānwōj Ilañ ekar jipañ eok kalur mijak ko amḡ. E ekar barāinwōt jipañ eok lo aiboojoj eo an bojuļae ko kōn kōjberbal men ko (senses) ko jet amḡ."

Charlotte ekar ļōmḡnak kōn meram in kōļar ko ilo mejatoto eo im kar ettōñ dikdik. Liin ekar de jab kōḡnaan ainikien ko relłap. Rej kamijake liin. Bōtaab liin ekar jeļā Jemādwōj Ilañ emaroñ aolep iien jipañ e ñan peran. ●

"Kwon jab mijak; bwe Ña ippamḡ" (Aiseia 41:10).